



L-GHEJUN PUBBLIĊI f'Ta' Kerċem u Santa Luċija

kitba ta' **Michael Grima** B.A. (Hons.), Dip (A.Sc.)

*"Niftakar għajn fil-misraħ
li minnha l-ilma gieri
jinzel fil-ħawt jiċċaqlaq*

*...Għalquha l-għajn fil-misraħ
u ma' l-ilma li nixeff f'qalbha
nixfet nixxiegha f'qalbi"*

mill-poezija "**L-Għajn fil-Misraħ**" ta' Joe Friggieri

L-ilma huwa risorsa mportanti hafna għall-bniedem. Fejn hemm l-ilma hemm il-ħajja u kull fejn mar ighix, il-bniedem fittex jew li jsib l-ilma jew li jara kif jitwassallu l-ilma. Qabel ma ddaħhlu s-servizzi tal-ilma fid-djar fir-raħal tagħna, hafna kienu dawk li kienu jagħmlu użu mill-ilma li kien ikun provdut mill-ghejun pubbliċi mqieghda f'diversi bnadi tat-toroq tagħna.



L-ghejun kienu jinsabu mhux biss fit-toroq ewlenin tar-raħal imma anke fil-kampanja. F'Santa Luċija wiehed kien jiltaqa' ma' għajn fi Triq Qasam San Ġorġ, kantuniera mat-triq ta' San Niklaw, hdejn in-niċċa tal-Madonna. Għajn ohra li kienet f'forma ta' pompa kienet tinsab qrib sew tad-dar fejn kien jghix Dun Ġużepp

Gatt maghruf bhala "Dun Ġużepp tal-Qasam". Min din l-għajn wiehed kien idum biex jimla l-ilma għax kont trid toqgħod thaddem il-pompa ta' sikwit biex takkwista l-ilma li tixtieq. Iktar 'l fuq fl-istess rħajjel, kien hemm għajn ohra fi triq Santa Luċija, qabel tilhaq l-istess pjazza u precizament maġenb il-bini li kien jintuża bhala post tal-votazzjoni fi żmien l-elezzjonijiet generali. L-għajn l-ohra fit-tarf ta' Santa Luċija kienet dik li kienet teżisti fi triq Anton Calleja, hdejn in-niċċa tal-Madonna tal-Patri, faċċata tal-isqaq fejn toqgħod il-familja Vella.

Fin-naħa t'isfel ta' Ta' Kerċem imbagħad kienu jezistu sitt ghejun. Waħda minn dawn kienet dik ta' hdejn il-kunvent tas-sorijiet Karmelitani. Kellna għajn ohra fi Triq Sarg, in-naħa u hdejn id-dar fejn illum tghix il-familja Stellini. Iktar 'l isfel hekk kif thalli l-iskola Primarja, quddiem id-dar tal-familja Formosa kien hemm imwahnla għajn ohra. L-għajn ta' Triq San Girgor, quddiem l-għassa tal-pulizija l-qadima kienet f'forma ta' funtana, waqt li dik ta' Triq Xuxa kienet tinstab maġenb id-dar li fiha illum toqgħod il-familja Calleja. L-għajn l-ohra li kien hemm fir-raħal tagħna kienet dik misjuba fit-tarf ta' Triq Kerċem (il-Bajjada) hdejn id-dar tal-familja Portelli.

L-ilma li kien jasal f'kull waħda minn dawn l-ghejun kien ikun ilma ġieri u frisk. F'uhud mill-ghejun l-ilma kien ikun ġej minn kanen taht l-art, imqieghda apposta mill-awtoritajiet. Izda ghejun ohra kienu jirċievu l-ilma li kien jittella' minn saff ta' blat taht l-art saturat bl-ilma, permezz ta' pompa.

Dawn l-ghejun kienu twahnla għall-użu differenti tal-pubbliku. Ir-raġuni prinċipali għat-tqeghid ta' dawn l-ghejun f'inhawi differenti kienet li ġo djarna ma kienx hemm hliet bjar jew spieri, jiġifieri hofriet fil-ġebbla mħaffra fit-tond u fil-fond u jkunu dojq li kienu jintużaw għall-ħażna tal-ilma. L-ilma ta' ġol-bjar jew fl-ispieri



ma kienx tajjeb biex tixorbu jew issajjar bih għax fuq il-bjut mnejn kien jiġi l-ilma hafna drabi kienu jrabbu fihom fniek, tiġieg u tjur oħra. Fil-wisgħat tal-istess bjut kien ikun hemm ukoll barumbari bil-hamiem u għaldaqstant il-hmieġ tagħhom seta' faċilment ihammeġ l-ilma ta' gol-bjar.

Kull filgħodu wara li jkunu semgħu l-ewwel quddies, in-nisa tad-dar tar-rahal tagħna kienu jħabirku jimlew l-ilma fil-bramel, bwieqi jew buqari tagħhom għall-użu tat-tisjir, hasil jew inkella għax-xorb. Kien hemm uħud li flok bramel kienu jużaw laned fondi, ukoll daqs barmil normali taz-żingu, li kienu jakkwistaw minghand tal-hanut tal-merċa u jagħmlulhom għalaq jew maqbad tal-injam jew tal-wire biex iġorruhom minnhom. Mhux l-ewwel darba li n-nisa kienu jdumu qatiegħ biex jimlew l-ilma għax is-serbut ta' nisa f'ringiela wara xulxin ilkoll jistennew biex jimlew l-ilma kien ikun aktarx twil. Fil-frattemp iżda dawn kienu jsibu kif jgħidu li jiġi f'ħalqhom fuq haddieħor jew igemgmu fuq kemm faċendi jew qadjiet se jkollhom jagħmlu la jaslu lura f'darhom. Kultant waqt li n-nisa kienu jkunu jimlew l-ilma, kienu jilmħu xi tifel imqarqaċ, mohħ ir-riħ. Dan kien joqgħod jizzagħbel u jagħmilha tal-helu billi jgħajjeb u jimmutettja fuq l-għajn waqt li n-nisa jziegħlu bih. Ma kenitx tkun f'okkazjoni wahda li konna naraw tfal oħra mqarba jimlew l-ilma li jaqa' fil-hwat tal-għejjun, f'bottijiet żgħar tal-landa u bih joqogħdu jissuttaw u jxarrbu lil xulxin.

Iż-żiemel jew il-baġħal b'nifsu maqtuġh u jilheg jigħbed warajh karrettun mgħobbi sa ruh ommu bi brug ta' mniezel kien ta' sikwit jitwaqqaf mill-bidwi biex il-bhima tkun tista' xxarrab grizmeġha, qabel tkompli triqitha lura lejn ir-razzett. Min-naħa l-oħra, r-rahħala tal-mogħoż u n-nghaġ kienu ukoll jieqfu jistrieħu għal ftit tal-hin waqt li l-merhliet tagħhom jitrejqu bl-ilma li kien jaqa' fil-hwat taht il-viti ta' dawn l-għejjun. Ġieli konna naraw l-istess rghajja b'xi bramel taz-żingu mdendla ma' għubhom biex waqt li jkunu għaddejja lura lejn darhom ikunu jistgħu jimlewhom bl-ilma. Fiż-zminijiet l-imghoddija l-mixi tal-bdiewa lejn l-ghelieqi tagħhom kien ikun twil u ta' spiss, għax it-trasport mekkaniku ma kienx għadu daħal sewwa fir-rahal. Għalhekk kienu jkunu hafna dawk



li kienu jieqfu jixorbu minn xi għajn minn dawn speċjalment fil-granet shan tas-sajf.

Il-mili tal-ilma mill-għejjun għal xi uħud kien ta' tbatija kbira. Dan għax jekk il-ksieh u l-bard fix-xitwa, jew s-shana qalila tas-sajf, wiehed kellu bil-fors jieħu minn dan l-ilma biex jużah sakemm bl-introduzzjoni tas-servizzi tal-ilma fid-djar dawn l-għejjun pubblici bdew jinqatgħu u saħansitra spiċċaw għal kollox mir-rahal tagħna.

Barra li dawn l-għejjun kienu jservu ta' lok fejn in-nies kienet tiltaqa' biex tikkummenta fuq dak u dik u fuq xi grajja sakemm imisshom biex jimlew l-ilma, kienu ukoll xhieda li missirijietna, huma u jfittxu li jkollhom dan it-teżor tan-natura, għarfu li bil-hoss tal-ilma li kien inixxi mill-vit tagħhom, kienu qed jagħtu dehra isbah lir-rahal u l-kampanja tagħna.



JOSEPH
Dispensing Opticians
28, Main Gate Street, Victoria - Gozo VCT 1346

Tel: 21 550 099
Mob: 99 822 770
Email: jdo@onvol.net
Web: www.josephopticians.com



- Eye Testing Carried Out By Eye Specialists Using Latest Computer Technology
- Prescription Glasses & Repairs In 1 Hour
- Designer Frames & Sunglasses
- Range Of Contact Lenses & Lens Care Products
- **Oftyll** Solution, Lubricant Eye Drops & Contact Lenses Made From Herbal Components
- FREE Service Of Professional Fitting Of Varifocal & Bifocal Lenses
- Gift Vouchers Available

BURBERRY
EMPORIO ARMANI

PRADA
VOGUE

Ray-Ban

oxford-eyewear
D&G

Crazy Lenses Available





